

## 5177- کیا لواطت کرنے والوں کی بخشش ہو سکتی ہے اور کیا وہ شادی کر سکتا ہے؟

### سوال

لواطت وغیرہ کرنے کے بعد اس سے توبہ کرنے اور اس گناہ کو ترک کرنے والوں کے بارہ میں اسلام کی رائے کیا ہے؟  
کیا انہیں رجم کرنا واجب ہے، کیا ان کی بخشش ممکن ہے، اور کیا وہ دوسری جنس سے شادی کر سکتے ہیں؟

### پسندیدہ جواب

بلاشبہ لواطت ایک بہت بڑی معصیت بلکہ کبیرہ گناہوں میں سے ہے جسے اللہ تعالیٰ نے حرام قرار دیا ہے اور لوط علیہ السلام کی قوم نے بھی جب یہ شنیع اور قبیح جرم کرنا نہ چھوڑا اور اپنی سرکشی میں حد سے گزر گئے تو اللہ تعالیٰ نے انہیں کئی قسم کی عبرت ناک سزائیں دے کر ہلاک کر دیا۔

اللہ سبحانہ و تعالیٰ کا فرمان ہے :

﴿اور جب ہمارا حکم آپہنچا تو ہم نے اس بستی کو زیر و زبر کر دیا اور پر کا حصہ نیچے کر دیا، اور ان پر تہ بہ تہ کنکریں پھینک دیں جو تیرے رب کی طرف سے نشان دار تھے﴾۔ حدود (81-83)۔

پھر اللہ تعالیٰ نے دھمکاتے ہوئے یہ بات فرمائی کہ ان کے بعد جو بھی ان جیسا کام کرے گا :

﴿اور ظالموں سے وہ کوئی دور بھی نہ تھے﴾۔ حدود (83)۔

اور ایک مقام پر اللہ تعالیٰ نے کچھ اس طرح فرمایا :

﴿اور ان (لوط علیہ السلام) کو ان کے مہمانوں کے بارہ میں پھسلایا تو ہم نے ان کی آنکھیں اندھی کر دیں (اور کہا) میرا عذاب چکھو، اور یقینی بات ہے کہ انہیں صبح سویرے ہی ایک جگہ پھرنے والے مقررہ عذاب نے غارت کر دیا﴾۔ القمر (37-38)۔

اور نبی صلی اللہ علیہ وسلم کا فرمان کچھ اس طرح ہے :

(جسے بھی تم قوم لوط والا فعل کرتے ہوئے پاؤ تو فاعل (کرنے والے) اور مفعول (جس کے ساتھ کیا جائے) دونوں کو قتل کر دو) مسند احمد حدیث نمبر (2727)، اور علامہ البانی رحمہ اللہ تعالیٰ نے صحیح الجامع الصغیر و زیادۃ حدیث نمبر (6589) میں اسے صحیح قرار دیا ہے۔

امام ابن قیم رحمہ اللہ تعالیٰ کا کہنا ہے :

نبی صلی اللہ علیہ وسلم سے ثابت ہے کہ آپ نے فرمایا :

(فاعل اور مفعول کو قتل کر دو) اسے سنن اربعہ نے روایت کیا اور اس کی سند صحیح ہے امام ترمذی نے اسے حسن صحیح قرار دیا ہے۔

ابو بکر صدیق رضی اللہ تعالیٰ عنہ نے بھی اسی حکم کو جاری کرتے ہوئے صحابہ کرام سے مشورہ کے بعد خالد رضی اللہ تعالیٰ عنہ کو طرف یہی حکم لکھا تھا اور اس مسئلہ میں سب سے سخت تھے۔



لیکن اگر اس جرم کا مرتکب یا پھر جو جرم بھی حد واجب کرنے والا ہے اس سے توبہ کر لے اور اس گناہ کو چھوڑ کر استغفار کرتا ہوا اپنے کیے پر نادم بھی ہو اور یہ عہد کرے کہ وہ اس کام کو دوبارہ نہیں کرے گا تو اس کے بارہ میں شیخ الاسلام ابن تیمیہ رحمہ اللہ تعالیٰ سے سوال کیا گیا تو ان کا جواب تھا :

(اگر وہ اللہ تعالیٰ کی جانب صحیح طور پر رجوع کرتا اور سچی توبہ کرتا ہے تو اللہ تعالیٰ اس کی توبہ قبول فرماتا ہے لیکن اگر وہ اپنے گناہ کا اعتراف کر لے اور اس پر حد قائم کر دی جائے)۔ مجموع الفتاویٰ (180/34)۔

اللہ سبحانہ و تعالیٰ کا فرمان ہے :

{اور وہ لوگ جو اللہ تعالیٰ کے ساتھ کسی دوسرے معبود کو نہیں پکارتے اور کسی ایسے شخص کو جسے اللہ تعالیٰ نے قتل کرنا حرام قرار دیا اسے وہ حق کے سوا قتل نہیں کرتے، اور نہ ہی وہ زنا کا ارتکاب کرتے ہیں اور جو کوئی یہ کام کرے وہ اپنے اوپر سخت وبال لائے گا۔

اسے قیامت کے دن دوہرا عذاب دیا جائے گا اور وہ ذلت و خواری کے ساتھ ہمیشہ اسی عذاب میں رہے گا، سوائے ان لوگوں کے جو توبہ کریں اور ایمان لائیں اور نیک و صالح اعمال کریں، ایسے لوگوں کے گناہوں کو اللہ تعالیٰ نیکیوں سے بدل دیتا ہے، اور اللہ تعالیٰ بخشنے والا اور مہربانی کرنے والا ہے، اور جو توبہ کر لے اور اعمال صالحہ کرے تو بلاشبہ وہ حقیقتاً اللہ تعالیٰ کی طرف سچی توبہ اور رجوع کرتا ہے {الفرقان (68-71)۔

اگر وہ اللہ تعالیٰ کی طرف صحیح اور سچی توبہ کرے تو اس میں کوئی مانع نہیں کہ وہ شادی کرے جو کہ اس پر اپنے آپ کو عفت و عصمت میں رکھنے پر مدد و معاون ثابت ہوگی، اور اس میں اللہ تعالیٰ کے حلال کردہ کی اتباع بھی ہے۔

اور سب سے زیادہ علم تو اللہ تعالیٰ کے پاس ہی ہے اللہ تعالیٰ ہمارے نبی محمد صلی اللہ علیہ وسلم پر اپنی رحمتیں نازل فرمائے، آمین یا رب العالمین۔

واللہ اعلم۔